

ఋణదత్తుని కథ



మీ ఆలుమగ లిద్దరికీ ఋణానుబంధం యేర్పడ్డది నూరేళ్ళక్రితం. అప్పట్లో నీ పేరు ఋణదత్తుడు. మీ తండ్రి ఋణబుద్ధిగారు, ఋణసిద్ధి అనే దుష్టుడికి డబ్బు బాకీపడి తీర్చలేక ఆలోగానే జన్మ ఫిరాయించవలసి రావడంవల్ల వ్యవధిలేక నిన్ను ఋణసిద్ధికి అప్పగించాడు.

నువ్వప్పుడు ఇరవై యేళ్ళ చిన్నవాడివి. మంచిబలంగా ఏపుగా ఉంచేవాడివి, ఋణసిద్ధిగారి అప్పుతీరే పర్యంతం నువ్వు ఆర్జించినదంతా ఆయనకు ఇచ్చుకుంటూ వచ్చేటట్టు ఏర్పాటు. ఆనాటి నుండి నీకు ఋణదత్తుడు అని పేరు వచ్చింది. కానీ నువ్వు అసాధ్యుడివి. అప్పులనేవి ఉండగా కష్టపడి సంపాదించడమేమిటని నవ్వుకున్నావు. పైగా అప్పు

తీర్చడానికి అప్పుడబ్బే ముఖ్యమని నీ నమ్మిక. అందువల్ల కుడి యెడ మైనా చిత్తం పెచ్చినట్టు రెండు చేతులా అప్పు చేశావు. రద్దీనిబట్టి దగ్గరున్న వాళ్ళ చేతులు అప్పు పుచ్చుకుని వాటితోకూడా అప్పు చేశావు.

అప్పు ఇవ్వగలవాడిని యేరుకోవడంలో, యేరుకున్న వాడిని యెరువేసి పట్టుకోవడంలో, పట్టుకున్న వాడిని అకట్టుకోడంలో, అనక వాడిచేత అప్పు (అసలాపాటికి వాడివ్వబోయే అప్పు నీవృష్టిలో వాడివ్వ వలసిన బాకీగా తయారయిపోయి ఉంటుంది) కక్కించడంలో, అవి మళ్ళీ ఇవ్వకుండా చెల్లు పెట్టించడంలో నీకు నువ్వే సాటి అనిపించుకున్నావు. నిన్ను చూపించి విశ్వామిత్రుడిని నక్షత్రకూడా, అతడిని ఇతడూ హేళన చేసుకునేవారు. బీద ఉపాధ్యాయులకూ, గుమాస్తాలకూ, వారి వారి ఇల్లాళ్ళు నిన్ను ఆదర్శంగా చూపించే వారు. ఋణవత్తుడు అప్పు ఒడగడంలో చూపే ప్రతిభలో సగమేనా నవ్వు కప్పాలూ, పన్నులూ, బాకీలు పెనులు చేయడంలో చూపితే ఖజానా ఇంత బావురుమని ఉండేది కాదు అంటూ మహా మంత్రులు, ఇతర రాజోద్యోగులూ ఆయా పెనుళ్ళ ఉద్యోగులూ ను చీవాల్లేసేవారు.

ఈవిధంగా నీ పేరు ముమ్మరంగా మోగిపోతున్న రోజుల్లో యీ అమ్మాయి ఋణసుందరి నిన్ను గురించి వింది. ఆమెతండ్రి ఋణకేతుడు కొన్నాళ్ళు ఉద్యోగంచేసి, ఇదేమీటని అప్పుచేసి బాగా డబ్బుగడించాడు. ఆయనకు ఋణసుందరికాక అఋణ, కఋణ అని మరిద్దరు పుత్రులు. తన అమ్మిని నిర్వాకంచేసి నిలబెట్టే ఋణదీపకుడు లేనందువలన, ఉన్న ముగ్గురు కూతుళ్ళలో ఋణసుందరి అనే చిన్నదాన్ని అధికారిణిగా ఎన్నిక చేసుకొని డబ్బుని ఎలా కాపాడుకోవాలో, దొంగల సుండి, అప్పులడిగేవారి బారసుండి యెలా తప్పించుకోవాలో, తప్పించుకొన్నట్లు నటించాలో ఆమెకు బాగా సూరిపోశాడు.

ఒకరోజున నువ్వు నీ మిత్రులతో కలిసి కులాసాగా అప్పుల గురించి, ఇచ్చి పుచ్చుకోడాలలో వాడుపులగురించి కబుర్లు చెబుతున్నావు. అంతా శ్రద్ధగా వింటున్నారు.

...అసలడిగేవాడి తేజంలో కొంత వుంటుంది. ఏదీ మాటవరసకి చెబుతా మీరో వరహా ఇలా ఇవ్వండి చెబుతా....మీరోటి ఇవ్వండి. శ్రేష్టిగారూ, తమరు ఒక హస్తం దయచేయండి. కొత్తాయగారి అల్లుడా ! నువ్వో జోడు మంజూరు చేయించు అంటూనే హడావుడిగా వాళ్ళేం చేస్తున్నారో, వాళ్ళకే తెలిసేలోగా రెండు పుంజీల వరహాలు పుచ్చుకు రొంటిన దోపుకుని కల్లబొల్లి కబుర్లు మరి నాలుగు చెప్పి మీ వరహాలు మళ్ళీ నాక్రోల్లో పంపిస్తానంటూ చక్కాపోయావు.

నిన్నోహకంట కనిబెడుతున్న ఋణసుందరి చెలికత్తై ఋణశిలక అనేది హౌరా అని ముక్కున వేలేసుకుని నిన్ను పిలిచి, ఓ చిన్నవాడా మా ఋణసుందరి దగ్గర అప్పు సంపాదించగలవా ? అన్నది.

అదెంతవని అనుకునీ ఆ మాటే అనీ, మర్నాడే నువ్వు ముస్తాబై జలతారు కండువా వేసుకుని హొయలుగా ఋణకేతుడింటికి ఆయన ఇంట లేనివేళ వెళ్ళి అయ్యా! ఋణకేతుడుగా రున్నారా? అన్నావు.

ఋణసుందరి సావిత్లో ఉయ్యాల ఊగుతోంది. లేరని నిజంగా మీకు తెలీదా అంది వెటకారంగా.

అమ్మా అయినింటిపడుసు అనతగ్గ మాటలు కావివి. అయినా అడిగావు కాబట్టి చెబుతున్నా, వారు లేరని ఖరారు చేసుకుందికి అడిగాను అన్నావు నువ్వు వినయంగా.

ఎవరు మీరు, ఏంకావాలి? అంది ఋణసుందరి నిర్లక్ష్యంగా.

నా పేరు....ఋణదత్తుడు అన్నావు గంభీరంగా నిలచి కండువా సవరించుకుంటూ.

ఊయలలో చిన్నది తెల్లబోయింది. తానిన్నాళ్లా యెదురుచూస్తున్న మనుడు యెదుట నిలచాడన్న తలపు రాగానే ఆమె చెంపలలో కెంపులు వెలిగాయి.

మీకేమైనా అప్పు కావాలండీ ? అని తెగించి అడిగేటంత ప్రేమ, గౌరవం పెల్లుబికాయి ఆమెలో. సుశిక్షితురాలు కాబట్టి అంతలోనే ఆ ఊహని నిభాయించుకుని కూర్చోండి అంది పీతం చూపిస్తూ.

నువ్వుకూడా ఆ ముహూర్తాన అపితంగా కలవరపడి పోతున్నావు, ఇంత అందమైన చిన్నదాని గురించి ఎంత ఘోరమైన వదంతులూ అని. ఇంత చక్కనిదాని దగ్గర క్రూరంగా అప్పుతీసుకోవడమేనా అన్న భావం కూడా కలిగి చలించిపోయావు. కానీ సుశిక్షితుడివి కాబట్టి ఆ ఊహని నిభాయించుకున్నావు.

కథ వింటున్న సుబ్బన్న, నాగలక్ష్మి ఈ మధుర ఘట్టాన్ని తలచు కొని ఒకరినొకరు ఓరకంట చూసుకున్నారు.

అదిగో ఆ చూపులే మీ ఇద్దరినీ ఒకే క్షణంలో మోసగించాయి. ఆమె చూపులు నీ చూపులతో కలవగానే నీ గుండె ఝల్లుమని, ఒళ్ళు జలదరించి — సుందరీ అడగను నిన్ను ఋణం అడగను — అనేశావు నువ్వు.

సరిగా ఆ ముహూర్తానికే చిరంజీవి సౌభాగ్యవతి ఋణసుందరికి

కూడా అలాంటి తలపే కలిగి, అడగండి ! మీ ఇష్టం వచ్చినంత ఋణం అడగండి, ఇస్తాను అనేసింది.

ఆ లోగానే నువ్వు నాలిక్కరచుకుని (అప్పుడు ఒకటేలే) పదివేలు చాచి అనేశావు.

ఆ పిల్ల అలాగే మనసు మార్చుకునేదేకాని, మాట జారిందాయె. చేసేదిలేక ఇచ్చేసింది. ఈ జన్మకి మీ ఋణం తీర్చుకోలేను అంటూ నువ్వు సగర్వంగా వెళ్ళిపోయావు.

ఆ రోజున ఆమెని అప్పచెల్లెళ్ళు ఈ అప్పు గురించి ఒక మాట అన్నారా....ఒక హేళన చేశారా....సాయంత్రానికి ఋణకేతుడు ఇంటికి వస్తూనే, జరిగిన వోఘాయిత్యం విని నిలుపునా కుప్పకూలి పోయాడు. కూడదీసుకుని లేచాక, కూతుర్ని పునరుక్తి దోషం పట్టినా సరేనని కొద్ది పాటి ఘాటు మాటలతోనే తిట్టిపోశాడు.

సుందరి చిన్నబుచ్చుకుంది. మళ్ళీ ఆమె కోలుకోలేదు. అంతేకాదు, ఎవరొచ్చి అడిగినా అడక్కపోయినా పనిమల్లె పిలిచి అప్పులిచ్చేసేది డబ్బు. అదిచూసి తండ్రి ఋణశాస్త్రజ్ఞులను పిలిచి చూపించాడు. ఇచ్చిల్ల పెద్ద అప్పు మళ్ళీ రాబట్టించడమే మందన్నారు.

పుచ్చుకున్నవాడు ఋణదత్తుడు, మరోడూ మరోడూకాదు. ఎలాగ? అని నిరాశపడ్డాడు తండ్రి.

చాలా ఆలోచించి చివరికి ఋణసుందరిని నీకిచ్చి పెళ్ళి చేసేశారు, బతికున్నన్నాళ్ళూ కూడా వుంటావు కాబట్టి వసూలు చేసుకో అని. కానీ ఆ జన్మలో అప్పులు తీర్చే ఉద్దేశమూ లేదు, శక్తి లేదు నీకు. నీదగ్గర

ఉన్నదంతా అప్పు డబ్బే. ఆమెకు పనికిరాదు. నువ్వు సంపాదించగా చూసి వసూలు చేదామని కామకుని కాపరం చేసింది. అంతలోకే ఆ జన్మ అయిపోయింది.

పక్కజన్మలో నువ్వు షడ్ఠీ వ్యాపారస్తుడివి. ఒకళ్ళకి అప్పులివ్వ డమే తప్ప తీసుకోడం నీకు పనికాదాయె. మీ యింట నౌకరుగా పుట్టిన సుందరి ఆ జన్మంతా చూసి చూసి విసుగు చెందేవరకూ నువ్వు ఇల్లు మారి గుర్రం అయ్యావు. ఈ పిల్ల మళ్ళీ అడగుర్రమై పుట్టి నీతో జత గట్టి అప్పు వసూలు చేయబోయింది. ఒక వాయిదా కట్టావో లేదో నువ్వు తొడుక్కున్న గుర్రానికి గడ్డిపరకలు చెల్లాయి.

పొరుగు జన్మలోనో ఆ పక్కదాంట్లోనో యీవిడ నీ కొడుకై పుట్టి నానా షోభా పెట్టి చాలావరకూ అప్పు వసూలు చేసింది. తరవాత వోసారి నువ్వు గండభేరుండమై పుట్టావు. ఈవిడ నీ కడుపున పుట్టింది. నీ క్కోవంవచ్చి తిట్టబోయావు. పిల్లకు కొంచెం భాష తెలిసేదాకా అగి తిడదామనుకుంటున్నావు. అంతలోనే కాలాతీతం అయిపోయి ఇల్లు మారి పోయావు. ఈసారి వో మంచివాడి కడుపునపడి కొంచెం పెరుగుతూనే అప్పు తీర్చిపారెయ్యాలనుకున్నావు. ఇంకా చాలా పథకాలు వేసుకున్నావు — ఆ జన్మలో తొడుక్కున్న శరీరానికి, దానికి పెట్టిన పేరుకీ పేరూ గట్టా తెద్దామని. ఓ రోజున దానికి దెబ్బ తగిలింది. తరవాత దాని మూలానే శాస్త్రీ పాడై పోయింది... అనుకున్న పనులు అగిపోతాయని, దానికి యెన్నో మరమ్మతులు చేయించావు. మాసికలు వేయించావు. ఆ జన్మలోనే యీవిడకి చాలావరకు అప్పు తీర్చేశావు. ఇంకో పది వరహాలుం దనగా యీవిడ గల్లంతై పోయింది. ఇప్పుడు యీ జన్మకి మీరు నాగు

పాములై పట్టాక ఇడిగో ఆ మిగతా డబ్బుకోసం నీ పెళ్ళామై నానా అవస్థలూ పెడుతోంది.

మొన్న నిన్ను పట్టుకున్న పాములాడికి యీవిడ ఆ మధ్య వో జన్మలో పదివరహాలు బాకీ. నువ్వెలాగా యీవిడకో పదివ్వాలిగదా, అది నీద్వారా ఇప్పించేస్తే ఇటు తనకి నీ బాకీ, అటు వాడికి తన బాకీ కూడా వొక్కసారే చెల్లిపోతాయని, యెవరిదారిన వాళ్ళుపోయి కొత్తవారి దగ్గర అప్పులు చేసుకోవచ్చనీ ఊహించి, నిన్నువాడికి వారికిపొమ్మంది. వాడు నిన్ను అమ్మి నాలుగు కాసులు చేసుకు పోవచ్చుగాని, తెలిక కోరలు పీకే శాడు పాపం. ఇప్పుడు....

కళ్ళుమూసుకుని కథ అంతా వింటూ మనసు సమాధాన పరచు కొంటున్న సుబ్బన్నకి అంతలోనే, ఐ. పి. పెడుతున్న వాడికి ఆ క్రితం రోజే ఆస్తిమీద అరవై వేలు అప్పిచ్చినవాణ్ణి చూసి తోటివాళ్ళు నవ్వుతున్న రకం అలికిడి వినబడి కళ్ళు తెరచి చూశాడు.

దాదాపు రెండులక్షల చీమలు పొట్ట చెక్కలయేలా నవ్వుతున్నాయి. కొన్ని కిందపడి దొర్లుతున్నాయి. కొన్ని ఇందాకటినుంచీ కథ చెబుతున్న పెద్ద చీమకి జోహార్లు చేస్తున్నాయి.

అద్భుతం మావయ్యా! ఇంత గొప్పవాడి వనుకోలేదు. ఈ జన్మలూ గిన్నెలూ ఇవన్నీ యేలా అల్లావయ్యా. ఈ కథ ఎలా కల్పించావయ్యా అంటున్నాయి కొన్ని చీమలు.

పెద్దచీమ వినమ్రత నటించి యేదో గమ్మత్తు.... యేం చెప్పకపోతే ఈ పాములు యీ ఎరకు పట్టని ధ్వంసం చేసేని గదా అంటోంది.

చీమలన్నీ పగలబడి నవ్వుతున్నాయి.

అయితే స్వామీ! ఈ జన్మల గొలుసుకథ ఎక్కడిది. లేనిపోని యీ కోతలూ, అబద్ధాలూ చెప్పడం యెక్కడ నేర్చారూ... క్రితం జన్మలో మనిషిగా పుట్టారా ఏమిటి పుట్టతీసి ఆందో ఆడచీమ.

అబద్ధానికి మనిషే కావాలనేముంది ?... మీ ఆడంగులు చాలరూ— అన్నాడామె మొగుడు ఎత్తి పొడుపుగా.

పెద్దచీమ తుళ్ళి తుళ్ళి నవ్వుకుంటోంది, జన్మట, పాత జన్మట, సి. సి. అంటూ.

సుబ్బన్నకీ, నాగలక్ష్మికీ కూడా జరిగినకథ క్షణంలో తెలిసి పోయింది.

ఒక్కసారిగా నాగలక్ష్మి తోకమీద లేచి బుస్సుమంది. పట్టమీద చీమలు కకావికలై పోయాయి. నాగలక్ష్మి పట్టమీదికి విరుచుకుని పడ బోయింది. అంతలోకి సుబ్బన్న చుట్టూ చూసి గతుక్కుమని నాగలక్ష్మిని ఆగమన్నాడు. నాగలక్ష్మి అగింది. అగి చుట్టూ చూసింది.

పదిలక్షల కొత్త చీమలు, ఎప్పుడొచ్చాయో చడీచప్పుడూ లేకుండా చీమల్లా వచ్చేసి పాముల్ని చుట్టు ముట్టడించి నిలబడి ఉన్నాయి గంభీరంగా. ఎటుచూసినా కనుచూపుమేరలో నేల కనబడటం లేదు.

యేవిటిది, యేవిటీ ఓమాయిత్యం. మిమ్మల్నందరినీ బూడిద చేసే స్త్రాను అన్నాడు సుబ్బన్న!

బలవంతమైన సర్పము చలిచీమల చేతజిక్కి ఆందో చీమ తెలివిగా. సాటి చీమలన్నీ పగలబడి నవ్వాాయి.

వీడిశారు బోడి తెలివీ మీరూను—అసలు మీరు చలిచీమలు కారుగా
అంది నాగలక్ష్మి వెటకారంగా.

చూస్తారా ఏవిటి తడాఖా. పద్యం రైటో కాదో ఇప్పుడే తేల్చేదాం
అంది చిన్న చీమ దూకుడుగా.

పెద్ద చీమ దాన్ని మందలించి సుబ్బన్నని అనునయించింది.

అయ్యా సుబ్బన్నగారూ సారస్వత గోష్టి మన సమస్యను పరిష్కరించదు. జరగల్సింది చూదాం.... ఇప్పుడు జరిగిందేదో జరిగింది. దిగిన వాళ్ళం ఎలాగా దిగిపోయాం. ఇప్పుడు కదిలిపోవడం కష్టం. పోతే మిమ్మల్ని ఓడించడం సులభం. ఇప్పటికే కొంత స్నేహితులమైనందువల్లా, కంద పద్యాలలో ప్రాసాదికాలవంటి ఛందో బాంధవ్యాలవల్లా, రెండూ మనకు తగవు. అందువలన సందిచేసుకుందాం. ఈ పుట్టని మీరు మాకు అప్పుగా ఇవ్వండి. మేము స్థిమితపడ్డాక మీకో పుట్ట కట్టిపెడతాం —

అన్ననా! ఎంతమాటన్నావు! ఇంకేమైనా అడుగు. ప్రాణం అడుగు. అంతేతప్ప.... ఓ పక్కనించి స్నేహం, బాంధవ్యం అంటూ అప్పు అడుగుతావేమిటయ్యా? అన్నాడు సుబ్బన్న.

పెద్దచీమ తెల్ల బోయింది.

సుబ్బన్న మందహాసం చేశాడు. ఔను, అప్పు అడగడం అంత అకార్యం ... ఇవ్వడమే. ఇన్నాళ్ళూ మనం బోలెడంత ప్రేమా గీమా లేక పోయినా, పగలేకుండా బ్రతుకుతున్నాం. అప్పు అనగానే అది వచ్చి పడుతుంది.... నువ్వెరగవు కాబోలు గాని నేను కనీవినీ చాలా అనుభవం గడించాను. అదీ ఎవరిదగ్గరనుకున్నావు? మనకన్నా తెలివైన వాళ్ళు, నీతి పరులు అని చెప్పుకునే మనుషుల దగ్గర. నేను అక్కడే పుట్టి పెరిగానులే.